

# FOLKLORE TAR-RANDAN F'GHAWDEX

Ta' J. BEZZINA

**H**AFNA mill-folklore Ghawdxi li sa ftit żmien ilu kien wasal sabiex ma jissemmiex aktar, i-lum qeghdin jisthar għali bir-reqqa kollha sabiex mhux biss jinkiteb, iżda wkoll jasal f'widnejn dawk li jhobbu l-Folklore Ghawdxi. Ras ir-Randan jiftah il-bieb għal folklore għdid, magħruf bl-isem ta' "Folklore tar-Randan f'Ghawdex".

Hekk kif filghaxija nett ta' jum it-Tlieta tal-Karnival nisimgħu tokki mtennijin tal-qniepen li ma humiex tas-soltu niftakru li l-ghada ser jibdeu l-erbghin jum ta' penitenza, ta' sawm u sagrafiċċi. Matul dawn il-ġranet il-parroċċi kollha ta' Ghawdex tarahom jaqgħmlu pellegrinaġġi ta' penitenzi lejn il-Madonna ta' Pinu.

Is-sawm sa ftit snin ilu, jew abjar sa l-1939, qabel ma bdiel it-tieni gwerra tad-dinja, in-nies kienet tosservah il-ġranet kollha tal-ġimgħa barra mill-Edud u l-festi ikkmandati. Is-sawm kien tant iebes u tant kien iġi osservat tajjeb illi fil-bidu tar-Randan kienu jaqilbu l-borma rasha 'l isfel, sinjal li f'dawk l-erbghin jum ma hemmx sajr in x'isajru. Matul dan iż-żmien kull min isum ma kienx jista' jiehu halib filgħodu, imma tē jew kafè bla halib u daqs galletta f'obz biss. Sa l-ikla ta' nofs in-nhar ma kien jista' jittiekel xejn iżjed, f'nofs in-nhar wiehed kien jista' jiekol sakemm jixba', iżda ma kienx jista' jittiekel laham.

Mill-ikla ta' nofs in-nhar sa filghaxija ma kont tista' tiekol u-tixrob xejn għajr xi tazza ilma. Tē jew kafè b'xejn kien jista' jinxtorob u dan l-aktar li kienu jixorbuh kienu n-nies tas-sengħa li kienu jkunu jaħdmu fil-hanut tagħhom. F'Ghawdex dan l-użu l-aktar li kont issibu kien fil-hwienet tal-mastrudaxxi, haddieda landiera jew xi skarpan, billi dawn f'xi rokna tal-hanut kont aktarx issibihom xi musbieħ jew kuċiniera ta' b'wahda u jekk jinzerta xi mastrudaxxa xi kenur magħmul minn patalott taż-żebgħa. Lil dan erhilu jaħdem u jkewwes, daqqa jferragħ fil-bott imgermed u oħra jifta' xi biċċa injam fil-kenur.

Kien hemm oħrajn li kellhom id-dar mal-hanut u ma kontx tarahom hliel telgħin u neżlin mat-taraġ sabiex jaraw jekk il-kafè jew tē saħanx. Bi skutella maġenbhom mimlija sa ruħ

ommha kont tarahom daqqa jaħdmu u ohra jbillu grizmejhom. u hekk kienu jibqghu sejrjn sakemm jasal hin l-ikel ta' filghaxija. Filghaxija ma kinux jieklu aktar minn kwart ħobż, bajd u ħalib sejn.

Il-hut, għalkemm fir-Randan kien ikun oghla mill-granet kollha tas-sena, kien l-ikla ippreferita ta' kull Ghawdexi. Is-salami kienu wkoll imfittxa hafna. Kien hemm ukoll min filghaxija jfittet il-kwart tal-ħobż fi skutella kofè tahaq. Niftakar f'xi ġurnata tal-ksieħ kont nara lil xi xih b'idejh it-tnejn marsusin ma' l-iskutella biex isahhanhom. Ikla ohra maghrufa hafna f'Ghawdex jew ahjar fir-Rabat ta' Ghawdex, ghax fl-irhula ma kienx hemm dan l-użu, kienet dik tal-ftajjar tar-Randan. Dawn il-ftajjar, li kienu jsiru mill-ghagina, kienu ta' spiss jiġu mħallta mas-smid sabiex fit-toghma jkunu ahjar. Id-daqs tagħhom kien dak ta' platt ċatt, xi ftit iżgħar jew akbar ukoll, ngħidu ahna daqs disk ta' kaxxa tad-daqq.

Wigi Zammit tal-Patri, li kien jogghod is-suq, kien jagħmel minn dawn il-ftajjar. Kellna wkoll lil Mikiel ta' Lippa, lil Ċikku ta' Sopus, lil Karmnu tal-Mewta, li flimkien ma' Marcell u Ċikku Tabone damu jagħmlu dawn il-ftajjar sa l-1940.

Għadni niftakar kont narahom jerfghu waħda waħda l-ghagina li tkun diġà mqatta' fuq tilar, jifthuha sakemm iġibuha qisha ostja jew ahjar trasparenti u wara jifgħuha go borma kbira mimlija żejt jagħli, fuq kenur fil-koxxa tal-bieb. Raġel quddiem il-kenur, f'idejh żewġ fildiferruwiet qishom labar tal-malja erhilu jgalleb u jtella' issa waħda ta' tliet ħabbiet, tas-sitta, tas-sold u taż-żewġ soldi, jekk tkun bis-sardin, filwaqt li raġel iehor ighajjat "Ġebba magħha fiha kwart".

Kulhadd kien iħobbhom dawn il-ftajjar u kulhadd kien jixtri. Tfal u xjuħ kulhadd jimbotta bl-imħatra min jaħtaf l-ewwel waħda. "Dik tiegħi", kont tisma' xi tfal iġħajtu. "Jien bl-inċova rridha", kont tisma' xi xih min-naħa ta' wara, u hekk il-ftajjar kienu jinbiegħu kollha sa qabel ma jkun dalam.

Drawwa ohra li ngatgħet 50 sena ilu kienet dik li fir-Randan kienet tinbiegħ il-fekruna msajra stuffat. Ta' kuljum matul ir-Randan hafna Ghawdexin kont tarahom sejrjn fil-ħanut biex jieklu platt fekruna minn għand Ġorġ Debrincat tal-Fixħi.

Il-ħruġ ta' l-istatwi tal-Misteri fil-gimghat tar-Randan huwa użu antik hafna. Hekk kif tidhol l-ewwel gimgha tar-Randan fil-Katidral johorġu l-istatwa ta' l-Orazzjoni fl-Ort. Fit-tieni gimgha

nsibu l-Misteru tal-Flagellazzjoni jew kif insibuh f'Għawdex tal-Kolonna. Fit-tielet ġimgħa l-*Ecce Homo* jew aħjar tal-Porpra u fir-raba' ġimgħa ta' l-Imghobbi jew kif jafuh f'Malta r-Redentur. Tradizzjoni antika hafna tgħid illi l-uċuh, is-saqajn u l-idejn tar-Redentur u ta' l-Orazzjoni fl-Ort li jinjalghu separatament mill-kumplament ta' l-istatwi kienu ġew maħduma miinn wiehed Sqalli li kien harab minn pajjiżu minhabba xi għemil faħxi li huwa għamel. Jingħad li dan l-Isqalli kien ġie staħba fil-knisja ta' San Ġużepp ta' fuq is-Sur li kienet tagħti kenn kontra kull setgħa gudizzjarja, imsejha mill-Knisja "Immunità Ecclesiastica".

Dan l-Isqalli kien dam xi xhur miżmum f'din il-knisja u l-manteniment tiegħu jingħad li kien joħroġ mill-Awtorità tal-Knisja. Bi tpattija qabel telaq lejn pajjiżu huwa irregala lil dawk li kienu jmantnuh l-uċuh, l-idejn u s-saqajn li semmejna u li huwa stess kien hađem kemm dam f'din il-knisja. Żewġ Misteri oħra tal-Passjoni, dak tal-Flagellazzjoni u l-*Ecce Homo* jinżammu wkoll fil-Knisja Katidrali. Dawn iż-żewġ statwi tas-sew sbieħ, u maġhrufa, nhar it-Tnejn ta' qabel il-Ġimgħa l-Kbira jitniżzlu fil-Bażilika ta' San Ġorġ fejn jiġu esposti għall-funzjonijiet kollha li isiru matul din il-ġimgħa. Il-bqija ta' l-istatwi li huma mill-isbaħ fil-Ġżejjer tagħna jinsabu fil-Bażilika ta' San Ġorġ. Ta' min igħid illi l-ilbies ta' dawn l-istatwi huwa tal-bellus li l-lum ma ssibu mkien. L-istatwa devota tad-Duluri nhar it-Tlieta jew l-Erbgħa tal-Ġimgħa l-Kbira tittiehed mill-Knisja ta' San Ġakbu għall-Parroċċa ta' San Ġorġ.

Is-Sibt ta' qabel il-festa tuad-Duluri l-knisja bhala vistu tgħatti l-kwadri kollha li jkun hemm fil-knisja b'purtieri vjola. L-istazzjonijiet tal-Via Sagra biss ma jitgħattewx.

Tmint ijiem qabel il-Ġimgħa l-Kbira taħbat il-festa tad-Duluri. F'Għawdex din il-festa ssir fil-knisja żehira ta' San Ġakbu, li tinsab fit-Tokk u li hija filjali tal-Bażilika ta' San Ġorġ. Jekk lejn din il-Madonna l-poplu tagħna jhoss devozzjoni tul is-sena kemm aktar ihoss fil-Ġimgħa tal-festa tagħha! Għal dak in-nhar is-sawma tkun speċjali. Bosta huma dawk, speċjalment żehažagħ, li jsumu hoż u ilma. Hafna mbagħad arahom ma jmissulekx tazza ilma ma' xofftejhom qabel is-saġhtejn. Irraġuni hija li bosta huma dawk li nhar id-Duluri jitqarbnu fil-Quddiesa tas-siegħa. F'dan il-jum, mill-haddiema tal-partikular tista' tgħid li ma jahdem hadd. Hekk kif idoqqu l-erbgħa ta'

wara nofs in-nhar tibda tara gegwigiya ta' nies tingabar hdejn il-Knisja ta' San Gakbu. Kif wiehed ihares lejn dawn in-nisa jew xebbiet li jinghaqdu mal-folla hekk kif tkun hierga l-purcissjoni jinduna li l-bicca l-kbira minn dawn ikunu hafjin jew bil-kalzetti u dan ghax ikollhom xi wegħda. Ma hux ghageb li wiehed jara xi guvni li filwaqt li jkun b'libsa pulita tarah ukoll hafi. F'din il-purcissjoni tiehu sehem il-fratellanza li tinsab imwaqqa fl-istess knisja. F'din il-fratellanza ma narawx lill kulhadd izda certa klassi ta' nies. Wara l-fratellanza u quddiem l-istatwa, wahda miż-żewġ baned tar-Rabat (sena wahda u s-sena ta' wara oħra) kienet iddoqq marci funebri. Drawwa antika taż-żewġ baned kienet illi f'din il-purcissjoni kienu dejjem joħorġu xi bandisti godda.

Fil-granet ta' l-Eżercizzi l-poplu tagħna jigbor hsibijietu xi ftit aktar minn granet oħra ta' matul is-sena. Kull bniedem f'dawn il-granet iqis ruħu mhux iżjed il-bniedem dgħajjed, bla għieh u bla ħila, izda l-bniedem li bħal kaptan għandu f'idejh it-trigiya ta' bastiment li jrid ta' bilfors iwasslu fil-port. Kull bniedem f'dawn il-granet ihoss it-toqol tar-responsabbiltà tiegħu u ta' dawk li jiddependu minnu. Mhux ta' b'xejn mela li wara l-funzjoni ta' Rmied wiehed jibda jaħseb f'liema knisja ser imur għall-eżercizzi spiritwali. Tibda tisma' nies jistaqsu min ser ikunu l-predikaturi sabiex jaraw jekk xi darba semgħuhomx. Ma' l-ewwel Hadd tar-Randan jibdeu l-eżercizzi fil-Knisja tal-Kappuccini fejn imorru hafna nies minn inhawi differenti tar-Rabat. Wara l-ewwel prietka li generalment tkun preparazzjoni tal-prietki li jkollhom jinstemgħu wara, kulhadd jibda jagħti l-gudizzju tiegħu dwar il-predikatur. In-nisa jpaċpċu u jirraġunaw dwar dak li jkun qal il-predikatur. Dan isir tista' tghid minn kulhadd u f'kull post illi fih isiru l-eżercizzi. F'hafna mill-irħula ta' Ghawdex il-prietka aktarx tkun wahda ta' l-irġiel u wahda tan-nisa. Hemm fejn forsi jsiru tnejn għall-irġiel u tnejn għan-nisa. Fir-Rabat insibu eżercizzi għal kulhadd. Għan-nisa u rġiel f'daqqa jsiru f'diversi knejjes. Eżercizzi għaž-żgħažgħ isiru fl-Oratorju u tax-xebbiet fil-Knisja ta' Santu Wistin. Fis-Seminarju, fl-istituti u fl-iskejjel isiru wkoll l-eżercizzi spiritwali.